



EUROPEAN MEDICINES AGENCY
SCIENCE MEDICINES HEALTH

22 ta' Mejju 2015
EMA/325007/2015

Parir aġġornat dwar l-użu ta' ibuprofen f'doži għoljin Ir-reviżjoni tikkonferma riskju kardjovaskulari żgħir b'doži ta' kuljum ta' 2,400 mg jew aktar

Is-CMDh¹ approva b'konsens parir aġġornat dwar l-użu ta' ibuprofen f'doži għoljin. Dan isegwi reviżjoni li saret mill-Kumitat tal-Evalwazzjoni tar-Riskju fil-qasam tal-Farmakovigilanza (PRAC) tal-EMA, li kkonfermat zieda żgħira fir-riskju ta' problemi kardjovaskulari, bħal attakki tal-qalb u puplesiji, f'pazjenti li kienu qegħdin jieħdu doži għoljin ta' ibuprofen (2,400 mg kuljum jew aktar). Ir-reviżjoni tiċċara li r-riskju b'ibuprofen f'doži għoljin huwa simili għar-riskju osservat b'xi mediċiniantinfjammatorji nonsterojdali (NSAIDs) oħra, inkluż inibituri COX-2 u diclofenac.

Mhuwa osservat ebda riskju kardjovaskulari b'ibuprofen f'doži sa 1,200 mg kuljum, li hija l-ogħla doża li s-soltu tintuża għal preparazzjonijiet li tixtrihom mingħajr riċetta (OTC) li jittieħdu mill-ħalq fl-Unjoni Ewropea (UE).

Biex jitnaqqas ir-riskju kardjovaskulari, għandhom jiġu evitati doži għoljin ta' ibuprofen (2,400 mg kuljum jew aktar) f'pazjenti b'kundizzjonijiet tal-qalb jew taċ-ċirkolazzjoni serji eżistenti, bħal insuffiċjenza tal-qalb u problemi fiċ-ċirkolazzjoni jew f'dawk li fil-passat kellhom attakk tal-qalb jew puplesija.

Barra minn hekk, it-tobba għandhom jivvalutaw bir-reqqa l-fatturi ta' riskju tal-pazjent għal kundizzjonijiet taċ-ċirkolazzjoni qabel jibdew kura fit-tul b'ibuprofen, b'mod partikolari jekk ikunu meħtieġa doži għoljin. Il-fatturi ta' riskju jinkludu t-tipjip, pressjoni għolja tad-demem, dijabete u kolesterol għoli fid-demem.

Ir-reviżjoni tat ħarsa wkoll lejn id-dejta dwar l-interazzjoni bejn ibuprofen u l-aspirina f'doži baxxi, meta din tal-aħħar tittieħed biex jitnaqqas ir-riskju ta' attakki tal-qalb u puplesiji. L-istudji fil-laboratorju wrew li ibuprofen inaqqas l-effetti ta' traqqiq tad-demem tal-aspirina. Madankollu, mhuwiex ċar jekk l-użu fit-tul ta' ibuprofen fil-prattika klinika jnaqqasx il-benefiċċji ta' aspirina f'doži baxxi fil-prevenzjoni tal-attakki tal-qalb u l-puplesiji. L-użu okkażjonali ta' ibuprofen ma għandux jaffettwa l-benefiċċji tal-aspirina f'doži baxxi.

Il-parir aġġornat dwar ir-riskju kardjovaskulari ta' ibuprofen f'doži għoljin ser jiġi inkluż fl-informazzjoni tal-prodott tal-mediċini li fihom ibuprofen, flimkien mal-informazzjoni dwar l-interazzjoni bejn ibuprofen u l-aspirina.

¹ Is-CMDh huwa korp regolatorju tal-mediċini li jirrappreżenta lill-Istati Membri tal-Unjoni Ewropea (UE), lill-Iżlanda, lill-Liechtenstein u lin-Norveġja.



Ir-rakkomandazzjonijiet għal ibuprofen japplikaw ukoll għal dexibuprofen, medicina simili għal ibuprofen. Doża għolja ta' dexibuprofen hija doża ta' 1,200 mg jew aktar.

Minhabba li s-CMDh issa qabel mal-parir tal-PRAC b'konsens, il-bidliet fl-informazzjoni tal-prodott għall-medicini li fihom ibuprofen u dexibuprofen ser jiġu implimentati mill-Istati Membri fejn huma awtorizzati l-medicini, skont skeda maqbula.

Informazzjoni għall-pazjenti

- Reviżjoni mifruxa madwar l-UE ta' ibuprofen ikkonfermat li hemm riskju żgħir ta' attakki tal-qalb u puplesija f'pazjenti li jieħdu doži għoljin tal-medicina (2,400 mg kuljum jew aktar). Ma gie osservat l-ebda riskju b'ibuprofen f'doži sa 1,200 mg kuljum, li hija l-ogħla doża li ġeneralment tittiehed mill-maġġoranza tal-pazjenti.
- Ir-riskju b'ibuprofen f'doži għoljin huwa simili għar-riskju osservat b'xi medicini antinfjammatorji nonsterojdali (NSAIDs) oħra, inkluż inibituri COX-2 u diclofenac. Għal diclofenac, ir-riskju kien stmat f'madwar 3 każijiet aktar ta' attakk tal-qalb f'kull 1,000 pazjent li jieħdu diclofenac għal sena.
- L-użu ta' ibuprofen f'doži għoljin mhuwiex irrakkomandat jekk għandek kundizzjonijiet tal-qalb jew taċ-ċirkolazzjoni, mard tal-qalb u problemi fiċ-ċirkolazzjoni jew jekk fil-passat kellek attakk tal-qalb jew puplesija.
- It-tabib ser jiċċekkja bir-reqqa qabel ma tibda l-kura b'ibuprofen f'doži għoljin biex jiċċekkja jekk għandek fatturi ta' riskju bħal pressjoni għolja tad-demem, kolesterol għoli fid-demem, dijabete, jew jekk tpejjipx.
- L-użu fit-tul ta' ibuprofen jista' jnaqqas l-effett tal-aspirina f'doži baxxi meta din tal-aħħar tittiehed biex tnaqqas ir-riskju ta' attakki tal-qalb u puplesija. Għalhekk, għandek dejjem tifttex il-parir tat-tabib jew l-ispiżjar tiegħek qabel tuża ibuprofen mal-aspirina.
- Ir-rakkomandazzjonijiet għal ibuprofen japplikaw ukoll għal dexibuprofen, medicina simili għal ibuprofen. Doża għolja ta' dexibuprofen hija doża ta' 1,200 mg jew aktar.
- Jekk ikollok xi mistoqsijiet, kellek lit-tabib jew lill-ispiżjar tiegħek.

Informazzjoni għall-professjonisti tal-kura tas-saħħa

- Id-dejta mill-metaanalizijiet u l-istudji epidemjoloġiċi jindikaw li hemm riskju akbar ta' avvenimenti kardjovaskulari (bħal infart mijokardijaku jew puplesija) assoċjati mal-użu ta' ibuprofen f'doži għoljin (f'2,400 mg jew aktar kuljum).¹⁻⁴
- Ir-riskju b'ibuprofen f'doži għoljin huwa simili għar-riskju osservat b'xi medicini antinfjammatorji nonsterojdali (NSAIDs) oħra, inkluż inibituri COX-2 u diclofenac. Għal diclofenac, ir-riskju kien stmat f'madwar tliet avvenimenti vaskulari ewlenin oħrajn għal kull 1,000 partecipant fis-sena.
- Doži għoljin ta' ibuprofen għandhom jiġu evitati f'pazjenti b'kundizzjonijiet kardjovaskulari (eż. pressjoni għolja mhux ikkontrollata, insuffiċjenza tal-qalb kongestiva (NYHA klassi II-III), mard tal-qalb iskemiku stabbilit, mard aterjali periferali u mard ċerebrovaskulari).
- Pazjenti b'fatturi ta' riskju għal avvenimenti kardjovaskulari (eż. pressjoni għolja, iperlipidemija, dijabete mellitus u tipjip) għandhom jirċievu kura b'ibuprofen f'doži għoljin biss wara kunsiderazzjoni bir-reqqa.
- L-effett tad-durata tal-kura b'ibuprofen fuq ir-riskju kardjovaskulari mhuwiex ċert.

- Għalkemm l-ebda dejta speċifika dwar ir-riskju kardjovaskulari mhija disponibbli b'dexibuprofen, riskju kardjovaskulari bħal dak b'doża għolja ta' ibuprofen huwa mistenni meta dexibuprofen jintuża f'dożi ekwivalenti (f'1,200 mg jew aktar kuljum).
- Dejta sperimentali tissuggerixxi li l-użu fit-tul ta' ibuprofen/dexibuprofen jista' jnaqqas l-effett kardjoprotettiv ta' aċidu aċetilsaliċiliku f'doża baxxa (ġeneralment 75 mg kuljum). Dan minħabba li ibuprofen jista' kompetittivament jinibixxi l-effett ta' aċidu aċetilsaliċiliku f'dożi baxxi fuq l-aggregazzjoni tal-pjastrini meta jintużaw flimkien. L-ebda effett klinikament rilevanti mhuwa kkunsidrat probabbli għall-użu okkażjonali ta' ibuprofen.

Referenzi

Ir-reviżjoni eżaminat dejta minn diversi studji inkluż:

1. Bhala N, Emberson J, Merhi A, et al. Vascular and upper gastrointestinal effects of non-steroidal anti-inflammatory drugs: meta-analyses of individual participant data from randomised trials. *Lancet* 2013; 382: 769-79.
2. Salvo F, Fourrier-Reglat A, Bazin F, et al. Cardiovascular and gastrointestinal safety of NSAIDs: a systematic review of meta-analyses of randomized clinical trials. *Clinical pharmacology and therapeutics* 2011; 89: 855-66.
3. Olsen AM, Fosbol EL, Lindhardsen J, et al. Long-term cardiovascular risk of nonsteroidal anti-inflammatory drug use according to time passed after first-time myocardial infarction: a nationwide cohort study. *Circulation* 2012; 126: 1955-63.
4. Olsen AM, Fosbol EL, Lindhardsen J, et al. Cause-specific cardiovascular risk associated with nonsteroidal anti-inflammatory drugs among myocardial infarction patients--a nationwide study. *PLoS one* 2013; 8: e54309.

Aktar dwar il-mediċina

Ibuprofen huwa mediċina għal kontra l-uġiġħ u antinfjammatorja li tagħmel parti mill-klassi ta' mediċini msejħin mediċini antinfjammatorji nonsteroidali (NSAIDs). Huwa jaħdem billi jimblokka enzima msejħa cyclo-oxygenase, li tipproduċi l-prostaglandini, sustanzi li huma involuti fl-infjammazzjoni u l-uġiġħ.

Id-doża tas-soltu għall-adulti u t-tfal li għandhom aktar minn 12-il sena hija 200 sa 400 mg, 3 jew 4 darbiet kuljum kif meħtieġ.

Ibuprofen huwa preżenti f'mediċini bħala taħlita ta' żewġ molekuli li huma enantjomeri (immaġnijiet riflessi ta' xulxin). Dexibuprofen, l-enantjomeru attiv, xi drabi huwa disponibbli waħdu u għalhekk huwa inkluż f'din ir-reviżjoni. Doża ta' 2 400 mg kuljum ta' ibuprofen hija ekwivalenti għal 1 200 mg kuljum ta' dexibuprofen.

Ibuprofen u dexibuprofen huma attwalment disponibbli fl-Unjoni Ewropea (UE) f'numru ta' formulazzjonijiet differenti. Ir-reviżjoni kopriet formulazzjonijiet għal użu sistemiku (maħsubin biex jaġixxu fuq il-ġisem kollu, bħall-użu mill-ħalq jew b'injezzjoni); ma koprietx formulazzjonijiet bħal gellijiet jew sprejs applikati lill-ġilda taż-żona affettwata. Il-mediċini li fihom ibuprofen u dexibuprofen ġew awtorizzati fl-UE permezz ta' proċeduri ta' approvazzjoni nazzjonali u ilhom disponibbli għal diversi snin taħt firxa wiesgħa ta' ismijiet kummerċjali. Huma disponibbli b'riċetta u mingħajrha.

Aktar dwar is-sigurtà tal-NSAIDs

Is-sigurtà tal-NSAIDs, inkluż ibuprofen, ġiet irrieduta b'mod regolari mill-awtoritajiet fl-UE tul l-aħħar ftit snin. Reviżjonijiet imwettqin fl-[2005](#), [2006](#), u [2012](#) ikkonfermaw lill-NSAIDs bħala klassi assoċjata ma' zieda żgħira fir-riskju ta' avvenimenti arterjali tromboemboliċi (emboli tad-demmi fl-arterji) speċjalment f'pazjenti b'kundizzjonijiet tal-qalb jew taċ-ċirkolazzjoni eżistenti jew b'ċerti fatturi ta' riskju kardjovaskulari, u b'mod partikolari jekk jintużaw f'dożi għoljin.

Diġà hemm fis-seħħ twissija dwar dan ir-riskju għal din il-klassi u l-informazzjoni dwar il-prodott għall-NSAIDs kollha, inkluż ibuprofen, tirrakkomanda li dawn il-mediċini jintużaw fl-anqas doża effikaċi għall-iqsar perjodu ta' żmien meħtieġ biex is-sintomi jiġu kkontrollati.

Din l-aħħar reviżjoni kkunsidrat l-evidenza akkumulata li tiċċara r-riskju kardjovaskulari relatat ma' ibuprofen meħud f'dożi għoljin u l-interazzjoni bejn ibuprofen fi kwalunkwe doża u l-aspirina.

Aktar dwar il-proċedura

Ir-reviżjoni ta' ibuprofen inbdiet fid-9 ta' Ġunju 2014 fuq talba tal-aġenzija tal-mediċini tar-Renju Unit (MHRA), skont l-Artikolu 31 tad-Direttiva 2001/83/KE. Din segwiet tħassib li dożi għoljin ta' ibuprofen jista' jkollhom riskju kardjovaskulari simili għal dak ta' inibituri COX-2 u diclofenac.

Ir-reviżjoni saret mill-Kumitat tal-Evalwazzjoni tar-Riskju fil-qasam tal-Farmakoviġilanza (PRAC), il-Kumitat responsabbli għall-evalwazzjoni ta' kwistjonijiet tas-sigurtà għall-mediċini tal-bniedem, li għamel sett ta' rakkomandazzjonijiet. Peress li mediċini li fihom ibuprofen huma kollha awtorizzati fuq livell nazzjonali, ir-rakkomandazzjonijiet tal-PRAC intbagħtu lill-Grupp ta' Koordinazzjoni għal Proċedura tar-Rikonossiment Reċiproku u l-Proċedura Deċentralizzata - Bniedem (CMDh), li adotta pożizzjoni finali. Is-CMDh huwa korp li jirrappreżenta l-Istati Membri tal-UE kif ukoll l-Iżlanda, il-Liechtenstein u n-Norveġja. Huwa responsabbli biex jiżgura standards armonizzati dwar is-sigurtà għall-mediċini awtorizzati permezz tal-proċeduri nazzjonali madwar l-UE kollha.

Fl-20 ta' Mejju 2015, is-CMDh adotta l-pożizzjoni tiegħu b'konsens, għalhekk il-parir irrakkomandat mill-PRAC se jiġi implimentat mill-Istati Membri fejn il-mediċini huma awtorizzati, skont skeda maqbula.

Ikkuntattja lill-uffiċjal tal-istampa tagħna

Monika Benstetter

Tel. +44 (0)20 3660 8427

Posta elettronika: press@ema.europa.eu